

त्रयः केशिन ऋतुथा वि चक्षते संवत्सरे वपत् एक एषाम् ।  
विश्वमेकौ अभि चष्टे शचीभिर्धार्जिरेकस्य ददृशे न रूपम् ॥

त्रयः केशिन ऋतुथा विचक्षते । कालेकालेऽभिविपश्यन्ति ।  
संवत्सरे वपत् एक एषाम् । इत्यग्निः पृथिवीं दहति ।  
सर्वमेकोऽभिविपश्यति कर्मभिरादित्यः । गतिरेकस्य दृश्यते न  
रूपं मध्यमस्य ।

अथ यद् रश्मिभिरभिप्रकम्पयन्नेति तद् वृषाकपिर्भवति ।  
वृषाकम्पनः । तस्यैषा भवति २७

पुनरेहि वृषाकपे सुविता कल्पयावहै ।  
य एष स्वप्नं शनोऽस्तमेषि पथा पुनः ।  
विश्वस्मादिन्द्र उत्तरः ॥

पुनरेहि वृषाकपे सुप्रसूतानि वः कर्माणि कल्पयावहै । य एष  
स्वप्नं शनः । स्वप्नान्नाशयति । आदित्य उदयेन । सोऽस्तमेषि  
पथा पुनः । सर्वस्माद् य इन्द्र उत्तरस्तमेतद् ब्रूम आदित्यम् ।  
यमो व्याख्यातः । तस्यैषा भवति २८

यस्मिन्वृक्षे सुपलाशे देवैः सं पिबते यमः ।  
अत्रा नो विश्वपतिः पिता पुराणाँ अनु वेनति ॥

यस्मिन्वृक्षे सुपलाशे स्थाने वृक्षये वा । अपि वोपमार्थे स्यात्  
। वृक्ष इव सुपलाश इति । वृक्षो वृश्चनात् । पलाशं  
पलाशनात् । देवैः संगच्छते यमः । रश्मिभिरादित्यः । तत्र  
नः सर्वस्य पाता वा पालयिता वा पुराणाननुकामयेत ।  
अज एकपादजन एकः पादः । एकेन पादेन पातीति वा । एकेन  
पादेन पिबतीति वा । एकोऽस्य पाद इति वा ।